


DAWL FRANGISKAN

lehen il-kapuċċini maltin



F'DIN IL-HARĠA

**ORDINAZZJONI TA'
TLIET QASSISIN KENJANI
EX-KLANDESTIN ISIR SAĊERDOT
FONDAZZJONI SURET IL-BNIEDEM**

WERREJ

10



3 HażIn għaliġa jekk ma nxandarx I-Evangġelju!

Editorjal

4 Bibbja

minn Mons. Lawrenz Sciberras

8 Reċensjoni

minn Mons. Salv Grima

9 Poeżija

minn Patri Wistin Attard OFMCap

10 Missjoni

14 Franġiskaniżmu

minn Patri Ivan Scicluna OFMCap

16 Vokazzjoni

minn Br Miguel Zammit OFMCap

17 Esperjenza

minn James Borg Cumbo u Luke Pace

18 Professjoni Solenni

22 Evangelizzazzjoni

minn Patri Mario Attard OFM Cap

24 Palazzi f'Malta

minn Joseph C. Camilleri

30 Kompetizzjonijiet

minn Patri Wistin Attard OFMCap


31 Novella

minn John Caruana


14




18



22



24



Qoxra:
San Pawl - pittura fuq it-tila minn Franz Anton Maulbertsch li tinsab f' mużew tal-arti f' Budapest, l-Ungerija.

BORD EDITORJALI

Editur
LEONARD FALZON OFMCap

Amministratur
CRISPIN TABONE OFMCap

Distributur
DORIAN HOLLAND OFS

Membri
FRANO FENECH OFMCap
IVAN SCICLUNA OFMCap
MARTIN MICALLEF OFMCap

DIREZZJONI U
AMMINISTRAZZJONI
KUNVENT TAL-KAPUĊĊINI,
FLORIANA - FRN1211
TEL: 2123 3874, 2122 5525,
2123 4949
E-MAIL: lpf1939@gmail.com

ISSN 1811-5373

DISINN U LAYOUT
ROBERT TABONE
MOB: 9947 3763

MITBUGH
PRINTIT
TEL: 2189 4446/7

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jiġu indirizzati lill-Editur. Id-Direzzjoni tirserva d-dritt li tippublika fid-DAWL FRANGISKAN dawk l-artikli, ittri jew tagħrif iehor li jidhrilha li jkun jaqblu max-xejra tar-rivista.

© Dawl Franġiskan 2013
Publikazzjoni Franġiskani
Kapuċċini

DAWLFRANGISKAN

lehen il-kapuċċini maltin

Hlas ta'l-Abbonament: €9.32 fis-sena.

Kull offerta, barra mill-hlas, hi milqugħa bhala ghajnuna għall-Missjoni, li għandha tintbagħat lid-Direttur:

Ċentru Missjoni Kapuċċini, Kunvent tal-Kapuċċini, Floriana - FRN121

HAZIN GHALIJA JEKK MA NXANDARX L-EVANGELJU!



F'dan ix-xahar il-Knisja f'Malta qiegħdha tiċċelebra s-Solennità tan-Nawfragju ta' Missierna San Pawl. Din iċ-ċelebrazzjoni fiha ħafna sens speċjalment f'din is-Sena tal-Fidi li giet imnedija nhar il-11 t'Ottubru li għadda. Kif qal il-Papa Benedittu XVI stess fl-Ittra Appostolika tiegħu, meta nieda s-Sena tal-Fidi, Porta Fidei, din is-Sena hija *"t'hegħgiga għall-konverżjoni awtentika u mġedda għall-Mulej, is-Salvatur waħdieni tad-dinja"* (§ 6). Barra minn hekk l-Isqfijiet urewna kif dan nistgħu tabilhaqq ngħixu permezz tal-Ittra Pastoral li kitbulna fl-Avvent li għadda.

Nhar it-tieni miġja tiegħu fostna l-Beatu Gwanni Pawlu II iddeskriva l-miġja tal-appostlu Pawlu b'ħala waħda *"drammatika"*. Ma niskantax. Kull darba li tismagħha, iżżommok fuq ix-xwiek biex tara x'se jiġri. Anki s-sitwazzjoni preżenti f'dawn il-Gzejjer hija l-istess. Bħalissa qiegħed jingħad kull xorta ta' diskors li, ħafna minnu, tagħsar kemm tagħsar, ma jibqagħlux sugu! Kellhom raġun l-Isqfijiet jikkumentaw fl-Ittra tagħhom li ***"illum il-bniedem hu ttentat jagħlaq widnejh għax għejja jisma' kliem li għandu hoss helu, imma vojtt. Il-kliem sar wisq irhis, tant li sar faċil nilagħbu bih. F'ċertu sens, illum il-bniedem qed jagħzel li jkun trux!"***

Quddiem din is-sitwazzjoni drammatika u tal-biki fejn il-bniedem ma jridx jisma' għaliex iddardar jiġi mitmugh r-ross bil-labra ta' min iwegħdu l-genna fl-art biex imbagħad jiddizappuntah bil-kbir. Ahna l-Insara għandna x'noffru. Lil Maltin u Għawdxin li spiċċaw torox u muti għaliex ma jifilħux għal din l-ipokresija grassa li qiegħdha lniġġes l-arja spiritwali f'dawn il-Gzejjer, il-fidi Nisranija tilqa' u toffri l-Kelma ta' Alla. Fi kliem l-Isqfijiet, fil-Kelma ta' Alla nsibu dak il-kliem li ***"jolqot fil-laħam il-haj, jibni lill-persuna, u ... (i)ċċarrat il-maskra tal-ipokresija"***.

Għax il-Kelma ta' Alla m'hijiex kaċċa għall-voti jew għall-popolarità. Anzi, hija tfittxija kontinwa u sptar għall-qalb u r-ruħ marida.



Bil-Kelma ta' Alla nistgħu **“nibnu relazzjonijiet aktar ġenwini u ġusti”**. Għax il-Kelma ta' Alla m'hijiex kaċċa għall-voti jew għall-popolarità. Anzi, hija tfittxija kontinwa u sptar għall-qalb u r-ruħ marida. Kliemha, għax hu veru, “jolqot fil-laħam il-ħaj”. U, jishqu l-Isqfijiet, il-Kelma ta' Alla għandha l-qawwa li timla lill-bniedem bil-kuraġġ sabieq **“jikser is-silenzju u jbexxaq aktar fomm, kemm fil-pjazza u kemm fuq iz-zuntier, biex iċaqtaq l-ilma qiegħed kemm fil-qasam soċjali u kemm f'dak reliġjuż!”** Mhux ta' b'xejn mela li min jinfetaħ għall-Ispirtu ta' Alla u jgħixha kapaci **“jdewwaq il-benna tal-irġulija”** kull fejn ikun!

Biex il-Kelma ta' Alla tidhol b'ruħha u ġisimha fis-soċjetà tagħna jeħtieġu għemejjel ta' rġulija mill-kbar nett. L-ewwel pass hu li nagħrfu ħitijietna. Irrid nammetti li għandi bżonn nikkonverti waħda żul minn hemm! L-Isqfijiet jgħidulna li biex niġgeddu tassew jeħtieġ li **“widnejna jinfethu għall-Kelma li għandha qawwa toħloqna mill-ġdid. Għalhekk ‘inhossu tabilhaqq li qabelxejn għandna nikkonvertu ahna stess u ninhakmu minn Kristu li waħdu kapaci jġedded kollox... Nafu li jeħtieġ nagħrfu bl-umiltà kollha d-dghufija tagħna quddiem il-ġriehi tal-istorja u ma nibqgħux lura milli nagħrfu d-dnubiet personali tagħna’. Aktar ma dan il-proċess ta' konverżjoni jkabbarna fix-xebh ma' Kristu, aktar il-kelma tagħna titwemmen”**.

U Pawlu mhux hekk għamel? M'ammettiex huwa wkoll li **“ngħix, imma mhux iżjed jien, iżda jgħix fija Kristu?”** (Gal 2:20). Ma stqarrx ukoll dnubietu meta qal: **“Naf li t-tajjeb ma jgħammarx fija, jġifieri f'ġismi. Ir-rieda tajba qiegħda hemm fija, imma li nagħmel it-tajjeb mhux hemm. M'iniex nagħmel**

it-tajjeb li rrid, imma qiegħed nagħmel il-ħażin li ma rridx... Msejken bniedem li jien! Min se jehlisni minn dan il-ġisem tal-mewt?” (Rum 7:18-19. 24).

Madankollu quddiem din il-kontradizzjoni f'ħajtu Pawlu mhux talli ma ddisprax talli iżza ħajr lill-Mulej għaliha! Fil-fatt fil-vers ta' wara huwa stqarr: **“Niżzi ħajr lil Alla permezz ta' Ġesù Kristu Sidna!”** (Rum 7:25). Minflok qagħad f'rokna jibki 'l xortih, qam minn hemm, xammar idejh u halla lill-Ispirtu ta' Alla jinqeda bih. Għax emmen u fada fil-Mulej mar quddiem slaten u gvernaturi u għamel safar bla għadd. Basta jxandar lil Kristu Ġesù! U b'daqshekk qatt ma ħassu li qiegħed jagħmel xi pjaċir lill-Mulej. Anzi, dan tiegħu ħassu dmir sagrosant! Għax kien Nisrani! Tant hu hekk li lill-Korintin kitbilhom: **“Jekk jiena qiegħed inxandar l-Evanġelju ma għandix biex niftaħar; jiena obligat nagħmel dan. Ħazin għaliha jekk ma nxandarx l-Evanġelju! Jekk dan nagħmlu minn rajja, ikolli jedd għall-ħlas; imma jekk nagħmlu għax obligat, dan ifisser li qed nagħmel xogħol afdat f'idejja”** (1 Kor 9:16-17).

U l-Isqfijiet tagħna ma heġġuniex ukoll meta qalulna: **“Hemm bżonn niskopru spazji ġodda fejn niltaqghu ma' Kristu, attegġjamenti tassew evanġeliċi, li għandhom gheruqhom fl-esperjenzi l-aktar profondi tal-ħajja tal-bniedem, bħalma huma l-familja, ix-xogħol, il-ħbiberija, il-faqar u l-provi tal-ħajja, u l-bqija”?**

Ejjew inqumu fuq tagħna billi nħallu l-Kelma ta' Alla tiffitlna għajnejna ħa naraw u ngħinu lil min jara u lill-widnejna biex nisimgħu u ngħinu lil min jisma! U halli kull wieħed minna ifakkar lilu nnifsu ma' San Pawl: Ħazin għaliha jekk ma nxandarx l-Evanġelju! ■



SAWL

L-EWWEL SULTAN TA' IŻRAEL



KARATTRU FRAGLI

Il-kotba tal-Iskrittura huma mimlijin b'nies ta' ħila u kuraġġ kbir, nies li għamlu ġid kbir lill-pajjiżhom u lil ġenshom u mbagħad spiċċaw f'falliment kbir u sfiħ. Falliment li rabat u ġieħ miegħu konsegwenzi kbar tassew. Ukoll fost l-akbar eroj bibliċi dawn kellhom il-waqtiet umiljanti tagħhom. Issa flimkien ma' din il-lista ta' eroj u fl-isess ħin ta' falliment, jidhol ukoll is-sultan Sawl. Dan kien bniedem li ħalla lil qalbu tikkontrolla u tikkondizzjona l-ħsibijiet ta' rasu. Dak li kien iħoss, flimkien mas-sentimenti xejn ikkontrollati, mexxew fil-għama l-azzjonijiet ta' ħajjet Sawl, azzjonijiet li spiċċawh litteralment tkisser ġo ħajj iebes sew taż-żonqor.

Suġġettivament dawn is-sentimenti kienu tajbin u ġenwini, imma ma ħallewx lis-sultan Sawl jaġixxi b'mod raġjonevoli. U forsi għalhekk ukoll ma kienu għadu kapaċi biex jiggverna; għaliex meta wieħed ma jipparteċipax fil-waqgħat tal-bnedmin biex imbagħad ikun jista' jgħinjom, dan ma jistax jiggverna u jmexxi. Il-mexxej iħid ikollu idu mdaħħla fl-istess tajn tax-xogħol tal-ħaddiema tiegħu: ikollhom ukoll il-kallijiet f'idejhom. Hekk biss jifhem it-tbatija, il-qtigħ ta' qalb u s-sentiment tas-sudditi tiegħu.

ŻEWĠ ĠRAJJET KOROH

Matul is-snin bikrijin tal-tmexxija ta' Sawl, dan ħa sehem attiv ħafna f'zewġ ġrajjet li kellhom konsegwenzi kbar u

...dan is-sultan kien juri ħniena ma' min kien krudil u xellerat u jispicċa biex ikun aħrax u iebes ma' min kien ħanin u twajjeb. Kollox inqaleb ta' taħt fuq. Din hija xi ħaġa li tigri wkoll fi żminijietna.



koroh tassew fuq il-bqija ta' ħajtu. L-ewwel ġrajja kienet meta Sawl innifsu offra 'l Alla debħiet minn fuq l-artal u dan ix-xogħol kien imiss li jagħmlu biss il-profeta Samwel. Tant kien nuqqas kbir dan tal-offerti, li Samwel widdeb lil Sawl b'dan il-kliem: *"Tbellaħt li ma smajtx mill-ordni li tak il-Mulej, Alla tiegħek"* (1Sam 13:13). Sawl lagħab ħafna mas-sagru, f'dan il-kas li joffri debħiet fuq l-artal lil Alla.

It-tieni "dnub" ta' Sawl kellu x'jaqsam mal-"herem". Jiġifieri l-qerda sħiħa u għalkollox ta' dak li jinqabad fil-gwerra. Dan kien jinkludi wkoll l-istess bnedmin. Dan Sawl ma għamlux, anzi ddecieda li joffrih 'l Alla stess. Waħda mir-raġunijiet tal-herem kienet biex il-poplu Lhudi, ma jkunx fil-periku jitniġġes jew jagħmel xi atti pagani bħal dawk tan-nies barranin maqbuda fil-gwerra. Għalhekk Samwel qallu hekk lil Sawl: *"Ara, l-ubbidjenza hi aqwa mis-sagrificċju; is-smigh, aħjar mix-xaħam tal-muntun. Għax int warrabt il-kelma tal-Mulej, hu se jwarrab lilek minn sultan!"* (1Sam 15:22-23).

TFARRAĠ MINN DAVID

Dawn iż-żewġ ġrajjet ikkonfermaw li sħab iswed kien qed jingemgħa fuq ras is-sultan. Issa biex tkompli tgħaxxaq deher fix-xena iben Ġessi, mela David. Diġà r-rebħa xejn mistennija ta' sempliċi raġġ minn Betlehem fuq l-ġgant Golija ħassbet u ħassbet waħda sew lil Sawl (1Sam 17:51). Sawl tfantas bil kbir, u l-paġġi ta' madwaru wkoll, issa biex lil dan Sawl forsi jgħaddilu xi ftit mit-tbaqbiqa, ġabulu lit-tfajjel David stess biex dan bid-daqq tal-arpa jnessi u jtajjar id-dwejjaq li kellu fuqu Sawl. Imma ħwejjeġ li ma jitwemmnux; is-sultan patta għal dan id-daqqq ħelu fuq l-arpa ta' David, billi Sawl waddablu l-lanza tiegħu stess biex jinfdu biha, imma David kien leġġ bizzzejjed biex iġġenneb u sgiċċa u hekk ħelisha mill-mewt żgura. Hekk jiġrilu minn jinħakem mill-għira, jibda jara lil kulhadd dubbien u jasal biex jagħmel kollox, saħansitra delitti kbar!

Sawl kompli lagħab karta oħra aktar perikoluża kontra David, forsi hekk Sawl jeħles darb'għal dejjem minnu. David

ha grazzja mat-tifla l-kbira ta' Sawl stess; din kien jisimha Mikol. David kellu jhallas id-dota, jgħidula il-“moħar” biex ikun jista' jżżewwieg lil din Mikol. Hekk kienet id-drawwa ta' dawk il-pajjiżi. Issa d-dota li Sawl talab minn David biex jagħtih lil bintu Mikol bħala martu kienet ta' mitt ħlief tal-Filistin (1Sam 18:25). Sawl irraġuna li meta David jasal biex jagħmel dan, żgur li xi ħadd mill-Filistin jidorb u joqtlu. Hekk Sawl almenu, indirettament, jeħles darba għal dejjem mir-raqħaj ta' Betlehem. Imma hawn Sawl għarriclu bil-kbir.

Dan kollu juri kemm qalb Sawl xrafet tassew u tasal biex tagħmel kollox saħansitra wkoll ma' dak li aktar 'il quddiem kellu jsir ir-raġel ta' bintu stess u s-suċċessur ta' warajh.

Il-kobba mħabbla li daħal fiha Sawl komplet tħabblet waħda sew. Kien hemm grajja li seħħet f'Gabogħa. Sawl b'saħna fuqu kkmanda: *“Duru u oqtlu lill-qassisin tal-Mulej, għax huma wkoll newwlu idejhom lil David, għax kienu jafu li ħarab minni, u ma qaluli xejn. Imma l-qaddeja ma ridux jerfghu idejhom fuq il-qassisin tal-Mulej u joqtluhom”* (1Sam 22:17). Dawn kienu midlukin biż-żejt. Donnu ma kien għad fadal ebda soluzzjoni oħra għas-sitwazzjoni hekk makabra li kienet qed tirrenja fi żmien Sawl, għajr li huwa mill-aktar fis possibbli jwarrab minn postu u jagħmel il-wisa'.

L-AĦĦAR SNIN

Għal din il-biċċa xogħol hekk iebes u ta' riskju għal kulħadd, Alla qabba mill-ġdid il-profeta Samwel. Imma Sawl ma riedx jisma' u jwarrab. Kellmu iebes Samwel, tant li sa fl-aħħar dar bil-herra, u Sawl qabdu mill-mantar biex jiġbdu lura. Imma b'xorti tajba l-mantar iċċarrat f'idejn Sawl stess. Dan kien sinjal li Alla qed jeħodlu s-setgħa minn idejn is-sultan. Hekk qallu Samwel: *“Illum il-Mulej ċarratlek is-saltna minn idejk”* (1Sam 15:28). Kliem aktar ċar minn dan ma setax jgħidlu l-profeta. Sawl intebaħ sew b'dan kollu tant li wasal biex ikkonkluda hekk: *“Alla*



tbiegħed minni, u ma jwegibnix, la bil-profeti u lanqas bil-holm” (1Sam 28:15b).

Bosta għorrief studjaw bir-reqqa kollha l-karattru ta' Sawl u waslu biex jikkonkludu li dan is-sultan kien juri ħniena ma' min kien krudil u xellerat u jispiċċa biex ikun aħrax u iebes ma' min kien ħanin u twajjeb. Kollox inqaleb ta' taħt fuq. Din hija xi haġa li tigri wkoll fi żminijietna.

Forsi dan jidher li mhux tant veru. Imma Sawl li ma wasal qatt biex qatel lil Amalekin, ukoll jekk ikkundannat, wasal imbagħad biex qatel qassisin, irġiel, nisa u tfal innocenti. Sawl ma kienx ta' intern ħazin u li jgħib, imma bniedem li qatt ma kiber, baqa' tifel. U għalhekk jidher li huwa qatt ma kien f'sensih meta dineb, imma aġixxa u mingħalih kien qed jagħmel it tajjeb. Ukoll meta ppersegwita bis-šifħ lil David, fil-fond ta' qalbu Sawl kien iħobbu lil bin Ġessi, ir-raġel ta' bintu Mikol.

Sawl intrikeb waħda sew minn biża' reali li se jitlef is-saltna mingħajr ma jgħaddiha lil ħadd mill-familja tiegħu, forsi aktarx lil ibnu Ġonatan. Din kienet xi haġa li ma seta' jnizzilha qatt u qatt. Għaliex fil-mentalità semitika, il-muftieħ, mela is-setgħa, għandha dejjem tintiret. U għalkemm kien qed jara lil David bħala l-għadu numru wieħed tiegħu, Sawl xorta waħda baqa' jsejjaħlu “ibni”. Dawn l-azzjonijiet ma jsirux minn min ikun f'sensieh. Strambi dawn l-affarijiet, imma jiġru tassew!

TMIEM HAJJET SAWL

Il-kapitlu 28 tal-ewwel ktieb ta' Samwel juri kemm l-aħħar taqsima ta' ħajjet Sawl kienet waħda tassew imħawwda u mqallba. Forsi din kienet pagna oħra sewda minn ħajtu. Il-gwerra kienet kontra l-Filistin. L-ewwel daqqa tal-mewt kienet meta l-Filistin qatlu lil għeżiež uliedu: Abinadab, Malkisugħa u Ġonatan. Issa kien imiss lil Sawl. Laħquh l-arċiera u darbuh lil Sawl kemm-il darba. Dan ma kienx biżżejjed, tant li Sawl stess talab lil iskudier tiegħu u qallu: *“Islet ix-xabla u nfidni biha, li ma jiġux dawn in-nies bla ħtin u jinfduni huma u jiddieħku bija”* (1Sam 31:4). L-iskudier dan ma għamlux, però għamlu mbgħad Sawl stess, għaliex Sawl stess qabad ix-xabla u nxeħet fuqha. Mewt mill-iktar kera, umiljanti u ta' disperazzjoni!

Ġew il-Filistin u sabu lil Sawl u lil tlitt uliedu mixħutin mejtin fuq il muntanja Gilbogħa. Dan ma kienx biżżejjed għaliex il-Filistin ħanxru barra ras Sawl u neżżewgħuh mill-armi u mill-ilbies li kien liebes hu. Barra dan, l-istess Filistin qabdu *“il-katavru ta' Sawl u dendluħ mal-ħitan ta' Betsan”* (1Sam 31:10). Hekk temm ħajtu dan il-midluk tal-Mulej. Forsi mewt aktar umiljanti u bla għeħ minn din, is-sultan Sawl ma setax jgħaddi minnha! Aktarx hekk jiġrilu kull min jitbiegħed mill-Mulej.

Quddiem din il-pagna ta' mistħija u għajb ta' ħajjet Sawl, xorta waħda ma jtellfux mill-merti kbar li kien gābar, għaliex hu kien u jibqa' l-ewwel Sultan midluk tal-poplu ta' Izrael. ■

KOTBA MINN GHAWDEX EJJEW NAPPREZZAW IL-MAGĦMUDIJA TAGĦNA

IS-SAGRAMENT TAL-FIDI IL-MAGĦMUDIJA

Mons. Lawrenz Sciberras



MONS. LAWRENZ SCIBERRAS,
"Is-Sagrament tal-Fidi: il-Magħmudija",
Għawdex 2013, pp.122, €5.50

Fil-Pastorali tagħhom, fl-okkażjoni tas-Sena tal-Fidi (29 ta' Settembru 2012), l-Isqfijiet jiġbdulna l-attenzjoni wkoll dwar il-Magħmudija: *"Hemm min jgħid li jemmen għaliex il-ġenituri kienu għammduh u għandu certifikat tal-magħmudija"* (29-9-2012). B'dan il-kliem qed jgħidulna kemm in-Nisrani m'għandux ikun kuntent b'daqshekk

biss. Dan għaliex hi meħtieġa katekeżi iktar sħiħa li tkompli tgħin fit-tisħiħ tal-Fidi li ngħatat bħala don minn Alla permezz tas-Sagrament tal-Magħmudija, u li għalhekk dan jitlob tagħrif dottrinali u liturġiku aħjar.

Dan hu l-iskop tal-kontribut li nsibu fil-ktieb **"Is-Sagrament tal-Fidi: Il-Magħmudija"** li Mons. Lawrenz Sciberras qed jgħaddilna b'tifsir skemat u b'harsa mifruxa fuq 18-il kapitlu, speċjalment fid-dawl tal-Kelma ta' Alla fl-Antik u l-Ġdid Testament u fit-Tradizzjoni tal-Knisja.

Fil-qosor, il-qarrej għandu f'idejha tagħlim li bħal teżor iħaddan u japprezza l-imghoddi tiegħu, jgħożżu waqt li qed igawdih, u jibqa' jharsu għall-gejjieni kollu. Fi kliem ieħor kull Nisrani, għax mgħammed, għandu jiftakar:

- x'wired,
- minn xiex hi minusgħa hajtu, u
- x'mixja għandu quddiemu.

Dan kollu hu miġbur u marbut b'siġill mal-Hajja l-Ġdida li bdejna permezz tal-Magħmudija.

Għalhekk l-awtur qed joffrilna din l-ghajjnuna siewja f'waqtha kemm biex tkompli ma' dak li qed twasslilna l-Knisja fi żmienna kif ukoll bħala sussidju għal dawk kollha li għandna dmir ngħaddu lil ta' warajna, il-wirt prezzjuż tal-Fidi u l-hajja tal-Magħmudija.

L-awtur jiddedika kapitli sħaħ biex ifisser is-simboli, il-ġesti u hwejjeg oħra li huma f'rabta mal-ghoti tal-Magħmudija u li koll jgħinu mhux biss lill-ġenituri u l-parrini, iżda lil kull min ikun preżenti u jsegwi x'qed isir waqt li jistqarr li hu Nisrani.

Dan il-ktieb, imżewwaq ukoll bi stampi espressivi, jista' jservi bhala riġal f'okkażjoni ta' Magħmudija kif ukoll għall-meditazzjoni personali jew waqt laqgħat ta' spiritalità bhala parti miċ-celebrazzjoni tas-Sena tal-Fidi halli "niskopru mill-ġdid il-ġmiel tal-Magħmudija, li hija l-bieb li minnu nidhlu għall-hajja Nisranija" kif ipproponielna Mons. Isqof Mario Grech fiċ-ċirkulari tiegħu, f'Settembru li għadda (26/2012). Dan il-ktieb jista' jinkiseb mil-libreriji ewlenin kif ukoll minghand l-awtur stess (tel. 21551420). ■

HEKK SABIH

*Hekk sabih mhux b'dik il-qilla
Thezhez snienek ghal kulhadd
Sa keccejt 'il min jitghaxxaq
Jigi hdej kull nhar ta' Hadd.*

*Hares naqra x'hemm ma' dwarek
Frott il-bluha ta' dirghajk:
Hmieg, injam u opri mfarrka.
Naf li dan ma sehnx minn rajk.*

*Sa blatiet xaqqaq bil-qilla
U ttajart sa m'ghola l-bjut,
Frott il-qiegħ żarrattu kollu
Kobob kbar ta' spag u hjut.*


*Imma illum xaqqaq 'il qlubna
F'wiehtek tghaxxaq kullimkien.
Gibtna Isiera ta' sbuhtek,
Gbidtna mkarkra lkoll flimkien.*

*Jekk biss nemla taqa' fl-ilma
Timla l-bajja crie ki sbieh,
Nista' nisma' e-cafcif t'idha
Tilheg, tonfon bla mistrieh.*

*Il-bebbux u l-granc infatru
Wara sawm li dam qatigh,
Harġu, bhalna, jduru l-plajja
Jiggustaw sal-hut fil-qiegħ.*


*Ibqa' henni l-qlub imtaqqla
Ibqa' ziegħel bix-xtajtiet,
Halli l-ghadab jikbes ghada
Imma għal-lum serhan u skiet.*

PREŻENTAZZJONI FIL-KATIDRAL F'GARISSA TAL-ISQOF KOADJUTUR JOSEPH ALESSANDRO OFMCap



Mons. Joseph Alessandro OFMCap gie ordnat Isqof Koadjutur tad Djoċesi ta' Garissa-Kenja, is-Sibt 29 ta' Settembru 2012, fil-Konkatedral ta' San Ġwann, il-Belt Valletta, mill-Eminenza Tiegħu l-Kardinal John Njue, Arcisqof ta' Nairobi, assistit mill-Arcisqof ta' Malta, Mons. Pawlu Cremona OP u minn Mons. Paul Darmanin OFMCap Isqof ta' Garissa.

Garissa





Li wieħed jiġi ordnat Isqof Koadjutur ifisser li dan ikun ukoll il-Vigarju Ġenerali tad-Djoċesi u bid-dritt li jidhol flok l-Isqof tal-post hekk kif il-Papa jaċċetta t-talb ta' riżenja tal-Isqof li jkun, jew minhabba l-età - meta jagħlaq 75 sena - jew minhabba raġunijiet ta' saħħa, jew għal xi raġuni oħra.

L-Isqof Koadjutur, skont il-Liġi tal-Knisja, ikun irid jieħu l-pussess kanoniku tal-uffiċċju tiegħu billi jiġi uffiċjalment ipprezentat. Dan ifisser li d-Digriet (il-Bolla) mill-Papa tal-ħatra tiegħu bħala Isqof Koadjutur ikun irid jiġi għall-għarfien tal-kleru u tal-fidili tad-Djoċesi.

Għal dan il-ghan, saret ic-ċerimonja tal-prezentazzjoni ta' Mons. Joseph Alessandro, il-Hadd 9 ta' Diċembru 2012, fil-Katidral ta' Garissa, fejn l-Isqof Paul Darmanin ipprezenta lill Mons. Joseph Alessandro bħala l-Isqof Koadjutur tiegħu. Wara din ic-ċerimonja Mons. Alessandro mexxa quddiesha konċelebrata li fih ordna tliet saċerdoti ġodda għad-Djoċesi ta' Garissa.


Dak il-jum kien jum mill-isbaħ għad-Djoċesi, kemm għax fih ġie pprezentat b'mod uffiċjali l-Isqof Koadjutur il-ġdid, kif ukoll għax id-Djoċesi ġiet mogħnija bi tliet presbiteri ġodda.

Il-funzjoni tal-prezentazzjoni bdiet b'purċissjoni mis-sala parrokkjali lejn il-Katidral li kien irranġat b'mod dinjituż u li jixraq għal din l-okkażjoni speċjali.

Fil-purċissjoni ħadu sehem in-nies kollha li attendew, akkompanjati mill-membri tal-kor u xi tfal u żgħirażagħ li jiżfnu, mill-abbatini, minn numru sabiħ ta' religjużi u saċerdoti tad-djoċesi li ġew minn diversi parroċċi f'Garissa. Lejn l-aħħar tal-purċissjoni kien hemm l-Isqof Koadjutur il-ġdid akkompanjat mill-Isqof Mons. Paul Darmanin u mid-djaknu.



Hekk kif il-purċissjoni dahlet fil-katidral fost hafna kant u żfin, u wara li kulhadd sab postu, Mons. Alessandro ghamel mument qasir ta' talb quddiem is-Sagrament Imqaddes tal-Ewkaristija fit-tabernaklu. L-Isqof Darmanin spjega lill-ġemgħa kollha miġbura t-tifsira ta' din iċ-ċelebrazzjoni u x'inhir-responsabbiltà tal-Isqof Koadjutur.



Imbagħad l-Isqof ippreżenta d-Digriet tal-Papa lill-kleru u lin-nies, li ġie milqugħ b'ċapċipa kbira. Fr Spiro Galea qara t-traduzzjoni ta' dan il-Digriet bl Inġliż u Fr Nicholas Mutua qara t-traduzzjoni bis-Swahili. Fl aħħar, Mons. Alessandro ndirizza kelmtejn ta' radd il-ħajr, lil Alla, lill-Q.T. il-Papa Benedettu XVI, lill-Isqof Paul Darmanin, lis-Saċerdoti, lir-Reliġjużi u lill-Insara tad-Djoċesi, kemm dawk preżenti kif ukoll dawk li ma kienx possibbli għalihom li jattendu minħabba d-distanzi u anki għax xi toroq kienu magħluqin minħabba x-xita.

Mons. Joseph Alessandro wiegħed li jingħata kompletament lid-Djoċesi ta' Garissa b'impenn u b'imħabba, u qiegħed il-ministeru ġdid tiegħu taht il-ħarsien ta' Ommna Marija. ■

"...inwiegħed li ningħata kompletament lid-Djoċesi ta' Garissa b'impenn u b'imħabba, u nqiegħed il-ministeru ġdid tiegħi taht il-ħarsien ta' Ommna Marija."



“TAQRAHA XEJN IL-KELMA TA’ ALLA?”...

“GHANDI WAHDA, FATHER,
PULITA FUQ L-IXKAFFA!”

Mhux darba u tnejn, iltqajt ma’ din it-tip ta’ risposta meta nistaqsi lil xi ħadd jekk jaqrax jew jitlobx bil-Kelma ta’ Alla. Tweġibiet bħal dawn iġegħluni nahseb ħafna. Juru kemm fostna l-Insara jeżisti bżonn urgenti li nerġgħu naqbd u l-Bibbja f’idejna, insiru nafuha, nitolbu biha u nħalluha tkun verament, **“musbieh għal riglejna u dawl fil-mogħdija tagħna”** (Salm 119:105). Għalhekk, f’dan l-artiklu, kif ukoll f’dawk tal-ħarġiet li ġejjin, se niffukaw fuq l-irwol tal-Kelma ta’ Alla fil-mixja spiritwali ta’ San Franġisk t’Assisi, bit-tama li f’din is-Sena ddedikata lill-Fidi terġa’ titkebbes f’qalbna l-imħabba lejn il-Kelma ta’ Alla.

“Ngħid għalija, tant mantnejt lili nnifsi bil-Kelma ta’ Alla, li għandi iktar minn biżżejjed għall-meditazzjoni u r-riflessjoni tiegħi. M’għandix bżonn iżjed, ibni; jien naf lil Kristu, fqir u msallab.”¹ Hekk stqarr San Franġisk, fl-eqqel tal-mard tiegħu, lil wieħed mill-patrijiet li ssuġġerielu l-qari tal-Iskrittura bħala refuġju għat-turmenti li kienu jifnuh. Din l-istqarrija tixhed kemm il-Fqajjar t’Assisi, f’ħajja relattivament qasira, ta’ 44 sena, kien sar midħla tal-Bibbja. Ir-relazzjoni li Franġisku kellu mal-Kelma ta’ Alla – djalogu teneru, jaħraq, saħanslura f’jamma li trid lixpakka minn qalbu – wasslitu biex jagħraf profondament lil Sidna Ġesù Kristu. Kien sar persważ mit-twissija hienja ta’ San Ġirolmu: “Min ma jafx l-Iskrittura, ma jafx lil Kristu.”² Mhux ta’ b’xejn li l-Beatu Ġwanni Pawlu II, li għalih San Franġisk jirrapprezenta “un modello di uomo, di persona umana più vicina à Ġesù; un più perfetto imitatore di Ġesù,”³ jissuġġerielna biex induru lura lejn l-Evanġelju permezz ta’



Franġisku: *“Torniamo sempre a San Francesco ... torniamo sempre a Gesù, al Vangelo attraverso Francesco.”⁴*

Biex nifhmu aħjar kif San Franġisk sar hekk hobż u sikkina mat-testi tal-Kotba Mqaddsa, tajjeb li ngħidu li fil-Medju-Evu, l-Iskrittura kienet fonti ta’ għarfien mhux biss teoloġiku, imma anki profan. Il-Bibbja kienet inserita sewwa fil-programm tat-tagħlim skolastiku tat-tfal fl-iskejjel. Ma kinitx meqjusa xi gawlija rari li ħadd ma seta’ jmissha u


riservata biss għal xi nies ipprivileġġjati. Anzi, kienet il-ktieb li fuqu t-tfal infantili kienu jittgħallmu jaqraw u jiktbu. Hekk, l-iskola kienet l-ewwel post fejn Franġisku beda jsir familjari mal-Iskrittura Mqaddsa. Dan l-għarfien tal-Kelma ta' Alla kompli żdied u sseddaq, grazzi għall-funzjonijiet liturġiċi u l-predikazzjoni li fihom kienet tinqara u tixxandar il-Kelma ta' Alla.

Franġisku kien konvint minn dak li kkonkluda San Ambroġ ħafna żmien qablu: *"Drink from the springs of the Old and New Testaments, since in the one as in the other you drink Christ ... drink Christ by drinking his words."*⁵ Donnu għal Franġisku, is-smiġh u l-qari tal-Kelma tal-Mulej kien iqarreb lejn tqarbina! Infatti San Franġisk kellu l-istess qima u rispettt lejn il-Kelma ta' Alla, daqskemm kellu lejn il-Ġisem u d-Demm tal-Mulej. Din il-qima parallela li Franġisku wera lejn iż-żewġ imwejjed li minnhom jitmantna kull Nisrani – il-mejda tal-Kelma u l-mejda tal-Ewkaristija – tidher bħala antiċipazzjoni tal-kliem tal-Konċilju Vatikan II fil-Kostituzzjoni Dommatika dwar ir-Rivelazzjoni Divina, Dei Verbum: *"Il-Knisja dejjem tat qima lill-Iskrittura Mqaddsa kif tat lill-istess Ġisem tal-Mulej billi qatt ma naqset, l-aktar fil-Liturġija Mqaddsa, li tiegħu l-għajxien bil-hobz tal-hajja mill-mejda tal-Kelma ta' Alla u tal-Ġisem ta' Kristu, u tagħtih lill-fidili."*⁶ Il-Beatu Ġwanni Pawlu II fl-Ilta liegħu, *Dominae Cenaе*, ukoll ifakkarna f'dan meta jgħid: *"From the earliest times, the celebration of the Eucharist has been linked ... with the reading of Sacred Scripture..."*⁷ Mhux ta' b'xejn li l-Kostituzzjonijiet tagħna l-Franġiskani Kapuċċini jishqu li l-ikel spiritwali tal-Kelma ta' Alla u tal-Ewkaristija huma ndispensabbli għall-Aħwa jekk tassew iridu jhobbu lil xulxin: *"B'hekk, magħqudin bil-fidi f'Alla Missierna u mitmugħa mill-Mejda tal-Kelma Divina Tiegħu u mill-Ewkaristija, inħobbu lil xulxin, sabiex id-dinja tista' tagħraf li ahna dixxipli ta' Kristu."*⁸

Dan ir-rispett profond li Franġisku kellu lejn l-Ewkaristija u lejn il-Kelma ta' Alla ġieli saqu biex jibgħat lill-patrijiet tiegħu jiġbru l-Ispeċi Ewkaristiċi u kitbiet bil-Kelma ta' Alla fuqhom, li ma kinux miżmuma f'post li jixirqilhom: *"Darba minnhom qatagħha li jibgħat patrijiet fil-provinċji kollha, iġorru ċ-ċiborji biex fihom iqiegħdu l-Ġisem ta' Kristu jekk isibuh imqiegħed f'postijiet mhux xierqa."*⁹ *"Nitlob għalhekk lil huti kollha u nhegġiġhom fi Kristu biex kull fejn isibu l-Kelma ta' Alla miktuba, iqimuha mill-aħjar li jstgħu. U jekk isibu Kliem il-Mulej f'xi mkien mhux xieraq, jew jarawh mitfugh 'l hawn u 'l hemm bl-addoċċ, kemm jstgħu għandhom jiġbru dawn il-kliem u jqegħduh f'post xieraq, u hekk fi kliemu jqimu lill Mulej innifsu li qalu."*¹⁰

Eżortazzjonijiet ta' dan it-tip bħal donnhom isiru ritornell fil-kitbiet ta' San Franġisk. Fihom johroġ ċar kemm il-Qaddis kien jgħożż il-Kelma ta' Alla, għax filha kien jilmaħ il-Persuna ta' Ġesù tkellmu u tnebbħu x'għandu jagħmel mument b'mument fil-mixja tiegħu warajh.

Biex nifhmu aħjar il-post ċentrali li l-Kelma ta' Alla kellha fil-hajja ta' San Franġisk, fl-artikli tax-xhur li ġejjin, se



niffukaw fuq erba' targiet importanti fil-mixja ta' talb ta' Franġisku għad-dell tal-Kelma ta' Alla u li nixtieq nipproponihom lil kull Nisrani/ja:

- (a) Is-Smiġh tal-Kelma;
- (b) Il-Meditazzjoni tal-Kelma;
- (ċ) L-għajxien tal-Kelma fil-hajja ta' kuljum;
- (d) L-xandir tal-Kelma.

Jeħtieġ li, bħal Franġisku, kull Nisrani jimpenja ruħu ħalli jgħix b'mod qawwi dawn l-erba' mumenti fil-hajja tiegħu, kemm fuq livell persunali, kif ukoll fi hdan il-komunità parrokkjali. ■

Referenzi

- 1 FRA TUMAS MINN CELANO, *It-Tieni Hajja ta' San Franġisk t'Assisi*, 105.
- 2 SAN ĠIROLMU, *Patrologiae cursus completus*, 24,17.
- 3 ĠWANNI PAWLU II, *Diskors fis-Seminarju Pontifiċju Maġġuri tal-Vatikan*, 29 ta' Frar 1992.
- 4 IBID.
- 5 SAN AMBROĠ, *In Psalmum Expositio*.
- 6 KONĠILJU VATIKAN II, *Dei Verbum*, 21.
- 7 ĠWANNI PAWLU II, *Dominae Cenaе*, 10.
- 8 PROVINĠJA KAPUċĠINA MALTJA, *Il-Kostituzzjonijiet ta' l-Aħwa Kapuċċini*, 1990, 83,7.
- 9 *Leġġenda ta' Perugja*, 79.
- 10 FRANĠISKU T'ASSISI, *Ittra lill Ordni kollu*, 31.



“AQDU LILL-MULEJ BIL-FERĦ” (SALM 99)

Din kienet is-sentenza li għal tmien snin sħaħ zammejt quddiem għajnejja fiż-żmien li għamilt inservi bħala abbati fil-parroċċa tagħna f'San Ġwann. Kien ukoll dan l-istess kliem minn Salm 99 li kien iservi bħala motto tal-Għaqda tagħna. Ovjament dhalt abbati ta' età żgħira (ftit wara l-ewwel tqarbina) u għalhekk aktar ma bdejt nikber aktar fhimt dan il-vers u fuq kollox dak li kont wegħdt fil-vestizzjoni. Iżda l-vokazzjoni għal hajja religjuża u saċerdotali għandha x'taqsam f'li tkun abbati? Nemmen li iva. Dan b'xi mod iħalli l-impatt tiegħu. Ma nħossx li l-vokazzjoni tiegħi ġejja mill-fatt li jiena kont abbati, biss din ħalliet l-influwenza tagħha. Naf ħafna ħbieb tiegħi oħra li kienu abbatini bħali u l-Mulej sejjihom għal hajja oħra.

I tkun abbati primarjament ifisser li taqdi lis-saċerdot fuq l-artal. Permezz t'hekk wiehed ikun ħafna qrib tal-affarijiet sagri u fuq kollox ta' Ġesù nnifsu prezenti fil-Kelma tiegħu u fl-Ewkaristija. Dan il-qadi għalhekk jitlob li l-persuna tkun iffurmata sewwa u anki li tkun qiegħda tifhem dak li qiegħed isir fuq l-artal. Il-mumentu ta' formazzjoni li kien ikollna bħala abbatini kienu importanti ħafna biex jiena nikber fil-fidi. Hija formazzjoni li għadni ngħozz sal-ġurnata tal-lum. Kien permezz ta' dawn il laqgħat li komplejt niskopri aktar min hu Ġesù b'mod speċjali fil-Kelma mqaddsa.

Barra mill-formazzjoni vasta li kien ikollna ta' spiss kienu jiġu organizzati attivitajiet sportivi, kulturali u anki ħarġiet oħra. Dan kompla għinni biex nibqa' miġbud lejn din l-Għaqda u anki jkolli kumpanija ta' ħbieb tajba. Peress li l-abbati jqatta' ħin tajjeb fil-knisja minħabba l-attivitajiet, kienet okkażjoni tajba għalija biex nsir naf aktar mill-qrib il-patrijiet, bla dubju l-aktar id-direttur tal-Għaqda. Fil-patrijiet dejjem rajt eżempju tajjeb li heġġiġni aktar biex insaqsi mistoqsijiet fuq il-ħajja tagħhom. Id-dedikazzjoni għal pastorali u l-herqa li jwasslu lil Ġesù kienet xi ħaġa ċara fihom. Aktar tard imbagħad bdejt nifhem xi ftit aktar il-ħajja Religjuża u anki l-kariżma Franġiskana Kapuċċina xi ftit aktar mill-viċin.

Meta fil-prezent inħares lura nara kemm il-Mulej uza kull cirkustanza biex iwassalni għal din il-ħajja. Iż-żmien tiegħi bħala qaddej tal-artal kien żmien li fih trawimt naqdi lill-Mulej bil-ferħ. Erba' snin ilu l-Mulej reġa' għoġbu jsejjaħli biex naqdi bil-ferħ din id-darba fil-ħajja Religjuża. Bix-xhieda tal-patrijiet li tagħhom kont viċin ma kellix diffikultà liema kariżma l-Mulej qed isejjaħli għaliha. Il-kariżma Franġiskana Kapuċċina kont rajta tiġi mgħixa b'mod ħaj f'dawn il-patrijiet u għalhekk kienet ta' kurraġġ għalija biex ngħid iva lill-Mulej.

Illum li naqdi bil-ferħ ifisser li nkun tiegħu kompletament permezz tal-faqar, taċ-ċelebat u tal-ubbidjenza. Ifisser li nkun viċin il-fqir u l-batut u fuq kollox li jkolli relazzjoni b'saħħita miegħu ħalli nkun nista' nwasslu lil oħrajn permezz tal-eżempju u l-istil tal-ħajja tiegħi.

Nixtieq niehu din l-okkażjoni biex niringrazzja lill-Kappillani, diretturi tal-abbatini u patrijiet li kienu parti mill-fraternità ta' San Ġwann tal-eżempju u l-kurraġġ li dejjem rajt fihom. Lilek li qed taqra dan l-artiklu nawguralek li tagħraf dak li l-Mulej qiegħed isejjaħlek għalih u li “*taqdi bil-ferħ*”. ■





L-GĦAQDA AXON

F'ESPERJENZA AVVENTURUŻA

L-Għaqda Axon hija grupp ta' żgħażaġh li jiltaqgħu darba fil-ġimgħa fi hdan il-parroċċa f'San Ġwann. L-għan tal-grupp m'huwiex biss biex iservi għal skop ta' formazzjoni, imma huwa wkoll post fejn wieħed jista' jesprimi ruhu u t-talenti tiegħu, f'ambjent ta' hbiberija.

L-ewwel esperjenza li kellna ta' skambju Interkulturali kien f'Settembru tal-2011, meta grupp ta' żgħażaġh mill-Fillandja ġew f'Malta għal għaxart'ijiem biex flimkien naghmlu att ta' volontarjat ma' diversi organizzazzjonijiet. L-iskop tal-iskambju ma kienx biss dan, imma kellna wkoll ċans li nesploraw id-differenzi kulturali ta' bejn żewġ pajjiżi li jaqsmu l-Ewropa bejniethom!

Fost l-attivitajiet li saru f'dan l-iskambju, nistgħu nsemmu l-esperjenza li kellna f'Dar San Gużep, Sta. Venera. Din kienet tikkonsisti fir-rinovar u t-tindif tad-dar, li kien qed isir dak iż-żmien. Il-grupp kollu ta daqqa t'id u lkoll flimkien hdimna, waqt li hadna gost!

Ġurnata minnom tlajna Għawdex flimkien, biex waqt li nuruhom is-sbuhija ta' dan il-post, nkunu nistgħu ngħinu lil haddiehor. Żorna l-anzjani tal-isptar t'Għawdex, u qattajna ftit tal-hin magħhom, imma morna wkoll il-Gozo

SPCA Rehoming Centre, fejn hrigna l-klieb għal dawra, u għaddejna f'it tal-hin nilagħbu magħhom.

Għaxart'ijiem malajr jgħaddu, imma dawn ma kienux it-tmiem ta' din l-esperjenza! F'Lulju li għadda, kellna ċ-ċans li nitilgħu l-Fillandja biex naghmlu proġett fuq l-Anzjanità Attiva. Din l-opportunità serviet biex ilkoll flimkien morna ngħinu lil diversi anzjani Fillandiżi, kif ukoll biex ninfurmaw ruħna iktar rigward dan is-suġġett. Fost ix-xogħol li għamilna, għinna lill-anzjani jippreparaw id-djar tagħhom għax-xitwa qalila li jgħaddu minnha, kif ukoll morna nqattgħu f'it tal-hin ma' xi anzjani fi sptar.

Kellna wkoll ċans nżuru zoo u diversi postijiet oħra li tawna l-opportunità biex insiru nafu iktar fuq dan il-pajjiż. Dawn l-attivitajiet servew ukoll biex insiru nafu iktar lil xulxin, u b'hekk il-grupp sata' jingħaqad iktar flimkien.

Aħna u ġejjin lura Malta, waqafna erbat'ijiem Ruma li servew ta' btala għalina lkoll. Żorna d-diversi attrazzjonijiet turistiċi tant magħrufin, bħal kolossew u l-funtana ta' Trevi. Imma kellna ċans ukoll li nżuru Assisi, fejn esperjenzajna s-serenità ta' dan il-villaġġ, li kienet kuntrastanti hafna mal-hajja mgħaġġla tagħna ta' kuljum.

Jekk tixtieq issir tafna iktar mill-qrib tista' tissieheb fil-grupp magħna billi tikkuntatja lil Fr Carmelo, jew tibgħatilna ittra elettronika fuq: axoncs@gmail.com. Tista' wkoll tingħaqad magħna għal xi laqgħa jew attivitá kull nhar ta' Tnejn fit-8:30pm fiċ-Ċentru Parrokkjali. Nisimgħu mingħandkom! ■

“HAWN JIEN, MULEJ, GHAX SEJJAHTLI”

WEGHDIET PERPETWI TA' BR. BERTRAND
VELLA, FRANGISKAN KAPUCCIN


Wara li xxandar l-Evanggelju, id-djaknu sejjaħli b'ismi, u jien wegibt...tajt l-'IVA' tiegħi biex ngħix għal ħajti kollha r-Regola u l-Hajja tal-Aħwa Minuri Kapuċċini biex inkun nista' nimxi fuq it-tagħlim u l-passi ta' Sidna Ġesù Kristu, f'ħidma qaddisa sal-aħħar ta' ħajti. Minkejja l-biza' li ħassejt fija, dak il-ħin esprimejt ix-xewqa li għal ħafna snin kienet ilha tberren ġewwa qalbi. Ix-xewqa li ningħata kollni kemm jien lill-Fraternità fi ħdan l-Ordni Frangiskan Kapuċċin, sabiex naqdi lil Alla, lill-Knisja u l-bnedmin kollha. Wasalt għal dan il-pass għax nemmen bis-sħiħ fl-inizjattiva li ħa Alla miegħi li ma qagħadx Janalizza t-talenti u l-kwalifiki li għandi biex jara jekk nistgħax ngħix is-sejħa ta' religjuż. Fil-ħniena kbira Tiegħu tefa' ħarsa ta' imħabba lejja u talabni biex inkun Miegħu u Tiegħu billi ngħix ħajti fuq il-passi

tal-Fqajjar t'Assisi. Il-Ġimgħa, 7 ta' Diċembru 2012, lejlet il-festa tal-Immakolata Kuncizzjoni, li hija l-patrana tal-Ordni, jiena wiegibt b'qalbi kollha u b'ferħ kbir **“Hawn jien, Mulej, għax sejjaħtli”**.

Il-Professjoni Perpetwa tiegħi fi ħdan l-Ordni Frangiskan Kapuċċin saret fl-knisja tas-Salib Imqaddes, il-Kapuċċini, il-Furjana. Din saret waqt Quddiesa mmexxija mill-Provinċjal, Patri Dominic Mangani flimkien ma' għadd sabiħ ta' konċelebranti, kemm Aħwa tal-istess Ordni u anki saċerdoti oħra, fosthom iz-ziju Ġizwita, Fr Arthur Vella. Kienu preżenti wkoll id-djakni, Fr Glen Attard O.Carm u Fr Josef Pace OFMConv.

Iservu ċ-ċelebrazzjoni kienu l-postnovizzi flimkien ma' wħud mill-brothers. Iċ-ċelebrazzjoni bdiet fis-6:30pm u l-animazzjoni tagħha kienet f'idejn Fr Hayden Williams OFMCap flimkien mal-Worship Team tal-grupp 'Mir'. Ix-xhieda kienu Fr Ivan Scicluna OFMCap u Br Vincent Axiaq OFMCap.





"...tajt l-'IVA' tieghi biex nghix għal hajti kollha r-Regola u l-Hajja tal-Ahwa Minuri Kapuċċini biex inkun nista' nimxi fuq it-tagħlim u l-passi ta' Sidna Ġesù Kristu, f'hidma qaddisa sal-aħħar ta' hajti."



Prezenti kien hemm familjari, fbieb, membri tal-OFS, tal-GiFra, leaders tal-Group 'Y' Life - Kalkara u tal-Group G7.30 Kristu Re, Paola, li magħhom qed nagħmel esperjenza ta' appostolat, u kien hemm wkoll s-seminaristi u studenti reliġjużi li magħhom qed inkompli l-kors tal-S.Th.B. fl-Università ta' Malta.

Fl-omelija tiegħu l-Provinċjal beda billi qal li l-aċċettazzjoni u l-għejxin tal-voti jagħtu kuraġġ u eżempju lill-poplu nisrani biex ma jġgrix wara filosofiji li jippromwovu l-hsieb li l-bniedem għandu l-libertà assoluta flimkien mad-dritt li jippossiedi kollox. Huwa Kristu li jagħti l-vera identità u libertà lil bniedem. Għaldaqstant huwa xieraq li naħdmu għaliH, u kif jistqarr San Franġisk, għandna nagħtuH gloriya u l-imħabba kollha tagħna.

Sar riċeviment imbagħad ġewwa r-refektorju tal-kunvent biex inkomplu naqsmu l-ferħ ta' din l-okkażjoni flimkien.

Twelidt nhar l-14 ta' Ottubru 1977, l-aħħar wild fost żewġ aħwa subien u oħti, frott l-għaqda tal-imħabba fiż-żwieġ tal-ġenituri tiegħi, Biagio u Julia. Barra mid-don tal-hajja, il-ġenituri hasbu għaliha sabiex nagħmel parti mill-komunjoni tal-Knisja permezz tal-magħmudija li jien irċevejt fil-knisja ta' Kristu Re, Raħal Ġdid. Jien trabbejt Hal Tarxien. Kien f'din il-parroċċa li jien irċevejt is-sagramenti tal-Ewwel Tqarbina u l-Grizma tal-Isqof. Ta' età żgħira bdejt

nagħti s-servizz tiegħi bħala abbat fil-knisja tal-Agostinjani f'Hal Tarxien, u dan barra li kont nattendi wkoll għat-tagħlim tad-duttrina fis-soċjetà tal-MUSEUM. Għaddejt iż-żogħżija tiegħi nagħti sehem i fit-tnejjiet ta' kull sena għall-festa ta' Marija Annunzjata ta' Hal Tarxien. Importanti u għal qalbi wkoll kienet il-karriera ta' għalliem li matulha, għal seba' snin, għallimt ir-reliġjon f'żewġ skejjel sekondarji tas-subien.

L-iktar esperjenza li rawmet fiha x-xewqa qaddisa li l-Mulej żergħa fija kienet dik li għamilt ġewwa l-Etjopja. Permezz ta' din l-esperjenza missjunarja bdejt ninduna li l-Mulej riedni nħalli kollox u nimxi warajH kif għamel Franġisku t'Assisi. Wara żmien ta' talb u dixxerniment, ta' 28 sena bdejt iż-żmien tal-formazzjoni mal-Franġiskani Kapuċċini fil-kunvent tal-Kalkara. Wara sena tan-novizzjat f'Camertino l-Itajla, f'Ottubru tal-2008, għamilt l-ewwel Professjoni tiegħi. Fl-2010 Imbagħad bdejt il-kors tal-filosofija fl-Università ta' Assisi, u fil-preżent qed insewgi l-istudju tat-teoloġija fl-Università ta' Malta.

L-esperjenza tiegħi ma' Ġesù wasslitni għall-Professjoni perpetwa meta wiegħedt lil Alla li għas-snin kollha ta' hajti ngħix fl-ubbidjenza, fil-faqar u fis-safa. Dan jitlob minni li ngħix bl-aktar mod radikali l-Evangelju ta' Sidna Ġesù Kristu li meta kien fostna l-bnedmin għex ta' fqir, kast u ubbidjenti

lejn il-Missier. Din il-mixja ta' konverżjoni u ta' ħajja spiritwali għandha twassalni biex inkun xbieha ħajja ta' Kristu fuq din l-art. Bħal San Frangisk u hafna nsara oħra, jien ukoll inħoss fija x-xewqa li ningħata kollni kemm jien lil Alla u li naqdiH fil-Knisja tiegħu. Izda rrid nistqarr il-bżonn kbir tiegħi li ninzel aktar spiss għarkupptejja quddiem Ġesù fit-talb sabiex nitolbu jgħini ngħix kemm jista' jkun il-kliem li ġej mill-kostituzzjonijiet tal-Ordni Frangiskan Kapuċċin li, **"il-ħajja kollha tagħna ta' talb tkun mimlija bl-ispirtu tal-apostolat u l-hidma apostolika tagħna tkun mibnija fuq l-ispirtu ta' talb"** (KOST OFM Cap, 13:5). It-talb li ngħix ta' kuljum jgħini biex naffronta d-diversi esperjenzi tal-ħajja u nħares lejhom bħala r-rieda ta' Alla għaliha. Kull okkażjoni hija għaliha opportunità biex nara lil Ġesù f'kull persuna madwari kemm jekk hija membru tal-istess Fraternità li tagħna jien nifforma parti, kemm jekk hija persuna marida, parruċċana, missjunarja, eċċ, u b'hekk inkun qed ngħin sabiex il-kelma Tiegħu tkun ħajja.

Permezz tal-Wegħdiet li pprofessajt irrinunzajt għal valuri li l bniedem jikkunsidra importanti:

- I-imħabba konjugali umana,
- oġġetti materjali, u
- l-awtonomija umana

sabiex nuri u nixhed li hemm valuri li jmorru lil hinn mill-affarijiet tad-dinja, sabiex nixhed li Alla u l-ħajja eterna jiġu l-ewwel u qabel kollox.

- Permezz tal-vot tal-kastità, il-ħajja kkonsagrata tfakkar li teziżti ħajja fejn raġel u mara jistgħu jħobbu lil xulxin b'mod trasparenti, shiħ u pur. Il-ħajja kkonsagrata terġa' tfakkar li teziżti ħajja fejn raġel u mara jistgħu jgawdu b'libertà u rispett profund l-affarijiet tad-dinja billi jitbiegħdu mill-materjalizmu skont kif jgħallem l-Evangelju.



- Permezz tal-vot ta' l-ubbidjenza, il-ħajja kkonsagrata tfakkar ukoll li teziżti ħajja fejn raġel u mara jistgħu jservu lil Alla b'sottomissjoni libera u b'imħabba u mhux bħala skjavi.

Fis-Sinodu tal-Isqfijiet li sar f'Ottubru 2012, bl-isem L-Evangelizzazzjoni Ġdida biex nitrasmettu l-fidi Nisranija, ġie enfasizzat li kull membru tal-ħajja Kkonsagrata huwa strument qawwi biex ixerred il-Fidi lill-poplu kollu ta' Alla, u dan mhux bit-talb biss, imma u fuq kollox bil-mod ta' kif wieħed jgħix ħajtu mal-oħrajn. B'dan il-mod kull wieħed minna jkun qed jgħin lill-Poplu ta' Alla isib il-kuraġġ jiġġedded.

Għalhekk l-impenn tiegħi huwa li nkompli niżra' l-egħruq tiegħi bis-serjetà fi Kristu, u li jkolli dik il-'passjoni' ta' mħabba għaliH sabiex b'dak kollu li nagħmel inkun qed inwettaq il-missjoni li nwasal lil Kristu lill-oħrajn. ■





L-EVANĠELIZZAZZJONI ĠDIDA (I)

Bħalma ħafna jafu, il-Papa Benedittu XVI għadu kemm ħabbar is-Sena tal-Fidi. Din is-SENA giet varata nhar il-11 ta' Ottubru, jiġifieri għeluq il-ħamsin anniversarju mill-ftuħ uffiċjali tal-Konċilju Vatikan it-Tieni. Dan il-Konċilju importanti ħareġ lill-Knisja mill-mentalità difensiva tagħha u fetaħha għal iktar riflessjoni magħha nnifisha u kif ukoll fir-relazzjoni tagħha mad-dinja tal-lum.

Ġamsin sena għaddew bħar-riħ minn dan l-avveniment kbir. Il-Konċilju Vatikan it-Tieni kien esperjenza ta' Pentekoste ġdida fuq il-Knisja kollha. Ahna l-Kattoliċi għadna nsibuha bi tqila biex nifmuha li l-viżjoni tagħna fuqha għadha mċajpra mill-biza' u n-nuqqas ta' fidi fil-hidma originali tal-Ispirtu s-Santu fina bħala Knisja. Dan johroġ ċar fl-inizjattivi foqra li noħroġu bihom. Fid-dawl ta'

dan kollu u b'responsabbiltà kbira l-Papa preżenti kellu l-gazz li jniedi din is-Sena tal-Fidi bil-għan li ninzlu iżjed fil-fond kemm tal-messaġġ Nisrani u kif ukoll ta' modi aktar aġġornati biex lil Ġesù jseħħilna nxandruh tassew ma' kulhadd u kullimkien.

F'postijiet fejn il-fidi raqdet kważi r-raqda tal-mewt, bħalma hi fl-Ewropa, qegħdin jokorbu bil-kbir għall-"Evanġelizzazzjoni Ġdida". L-ironija hi li, il-pajjiżi evangelizzaturi, illum qiegħdin f'qagħda li huma nfushom għandhom bżonn li jiġu evangelizzati mill-ġdid. Misjuq minn din il hteġġa qiegħed umilment noffri din il-ġabra ta' ħsibijiet bil-għan li tgħinna nifmu l-bżonn li niskopru l-fidi tagħna mill-ġdid u, taħt id-dawl tal-Ispirtu s-Santu, noħroġu b'suġġerimenti konkreti ta' kif aħna nistgħu nkunu parteċipanti hajjin u entużjażti ta' din l-Evanġelizzazzjoni l-Ġdida.

L-ewwel darba li t-terminu "Evanġelizzazzjoni Ġdida" ra d-dawl tax-xemx kien f'għadd ta' enċikliċi, diskorsi u kitbiet miktuba mill-Beatu Ġwanni Pawlu II. Xi jfisser dan it-terminu? Fil-ktieb intervista Lil hinn mill-Għatba tat-Tama, il-Papa Pollakk jgħid: "*L-espressjoni Evanġelizzazzjoni Ġdida giet popularizzata fl-enċiklika ta' Papa Pawlu VI*



I-Evanġelizzazzjoni fid-Dinja Moderna, bħala tweġiba għall-isfidi ġodda li d-dinja kontemporanja tohloq għall-missjoni tal-Knisja. Fl-istess intervista Ġwanni Pawlu II jgħid li huwa jara l-hteġa li din l-Evanġelizzazzjoni tiġi "varata bil-kbir" u b'ħafna modi fil-ħajja preżenti tal-Knisja.

Din is-sejha għall-Evanġelizzazzjoni Ġdida hija profetika u revoluzzjonarja fil-Knisja. Fil-Pontifikat tiegħu, Ġwanni Pawlu II wera l-importanza li l-Knisja tindirizza u tiffoka mill-ġdid l-prijoritajiet tagħha. Fl-enciklika tiegħu *Redemptoris Missio* l-Papa qal li "l-mument wasal biex l-enerġiji kollha tal-Knisja jintużaw għall-Evanġelizzazzjoni Ġdida u għall-missjoni ad gentes. L-ebda Nisrani u istituzzjoni tal-Knisja ma jistgħu jaħrabu minn dan id-dmir suprem: li jipproklamaw lil Kristu lill-popli" (§ 3). Minn natura tagħha l-Knisja hija missjunarja. Għalhekk, l-Evanġelizzazzjoni hija dover ta' kull Nisrani.

Fl-eżortazzjoni apostolika tiegħu *Evangelii Nuntiandi* Papa Pawlu VI qal: "Nixtiequ nikkonfermaw mill-ġdid li d-dmir tal-Evanġelizzazzjoni tal-popli kollha jagħmel il-missjoni essenzjali tal-Knisja. Huwa dmir u missjoni li l-bidliet vasti u profondi tas-soċjetà preżenti jagħmluh bil-wisq aktar urġenti. Fil-fatt l-Evanġelizzazzjoni hija l-grazzja u s-sejha propja tal-Knisja. L-identità profonda tagħha. Hija teżiżi biex tevanġelizza" (§ 14). Quddiem dinja li dejjem titbidel, kultura taċ-ċiviltà tal-punent kulma tmur iktar titfarrak, u d-dehra dgħajfa ta' Knisja li qiegħdha dejjem tixjeh f'għadd ta' mkejjen fid-dinja, il-Beatu Ġwanni Pawlu II kellu l-ħila jagħmel sejha urġenti għall-Evanġelizzazzjoni Ġdida. Hemm bżonn li l-Knisja kollha tħaddan din is-sejha u tagħmilha parti normali mill-ħajja Kattolika tagħha.

Meta Ġwanni Pawlu uża t-terminu "Evanġelizzazzjoni Ġdida", biha ma fissirx messaġġ ġdid. Fid-diskors tiegħu li jgħib l-isem ix-xogħol tal-Isqfijiet Latin-Amerikani, il-Papa jgħid hekk: "L-Evanġelizzazzjoni ma tistax tkun ġdida fil-kontenut tagħha ġaladarba t-tema veru tagħha hija dejjem il-Evanġelju wiehed mogħti f'Ġesù Kristu". F'kitbiet oħra bħal *Redemptoris Missio*, *Dives in Misericordia* u *Lumen Gentium*, il-Knisja tfigher b'mod mill-aktar fundamentali x-xandir tal-messaġġ bażiku Nisrani: Is salvazzjoni permezz ta' Ġesù Kristu.

Skont il-Papa, huwa fuq dan is-sies tal-messaġġ bażiku tal-ħajja eterna f'Alla l-li kunċett ta' Evanġelizzazzjoni għandu jitwessa'. Alla "jrid li l-bnedmin kollha jsalvaw u jaslu biex jagħrfu l-verità" (1Tim 2:4). Il-Papa jirrimarka li hemm diversità ta' attivitajiet fil-missjoni tal-Knisja. Huwa jgħid li l-Evanġelizzazzjoni m'għandix tkun limitata għal dawk li jemmnu, iżda wkoll tħaddan fiha lill-insara li ma jemmnu u kif ukoll lill-kulturi shaħ. Fid-diskors tiegħu dwar ix-xogħol tal-Isqfijiet Latin-Amerikani, il-Papa jilthaddet dwar l-Evanġelizzazzjoni li hija ġdida. Skont Ġwanni Pawlu II "l-Evanġelizzazzjoni tista' tkun ġdida fl-entuzjażmu, fil-metodi u fl-espressjoni". Trid tkun maqtugħa għan-nies ta' żmienna.

- Bħala Nisrani ndaħhal xejn lil Ġesù Kristu fi kliemi u fi mgjibti?
- Nuża kull okkażjoni biex inħalli warajja l-marka ta' Ġesù?
- Nikkollabora f'xi jnizjattiva biex il-messaġġ ta' Ġesù jixxandar? ■





PALAZZI F'MALTA (VI) *IL-PALAZZ* *TAI-PRESIDENT (4)*



Fil-ħarġiet ta' **DAWL FRANĠISKAN** li għaddew rajna xi aspetti tal-palazz, issa se nkompli xi aspetti oħra ma' dan l-istess bini.


GHAMARA

Għall-ewwel il-kavallieri kienu jimportaw l-għamara minn pajjiżhom. Wara, il-ħaddiema Maltin bdew jirċievu ordnijiet biex joħolqu bċejjeċ simili ta' dawn l-affarijiet importati. Fis-seklu 18, din it-taħwida ta' stili waqfet u l-kavallieri bdew johlqu stil biex jaqbel mal-għamara u tiżjin li kien hemm

digà. Din gabet l-idea ta' unità u fl-istess hin gabet xogħol għall-Maltin. Mad-dhul tal-Ingliżi, ħafna mill-għamara ta' żmien il-kavallieri spiċċat. Ħafna minnha nbiegħet. Xi bċejjeċ marru fid-djar il-Maltin, eċċ. Tasew ħasra!

L-OSSERVATORJU U T-TORRI

Il-palazz kellu l-osservatorju astronomiku. Kien il-Gran Mastru Emmanuel de Rohan-Polduc (1773-1797) li waqqaf dan l-osservatorju fil-parti ta' fuq nett tal-palazz. Il-Gran Mastru sab l-għajjnuna ta' kavallier Franċiż, Fra Dèodat de Gratet de Diolomieu. Dan kien jifhem sew fix-xjenza u anki fil-mineralogija. Skond il-fehma ta' Diolomieu, is-sema





Maltija hija l-ahjar li wiehed jista' jsib biex jistudja s-smewwiet. Hu kien għamel studju ddedaljat tal-ġeografija ta' Malta. Dan l-istudju kien sar bejn is-snin 1781-1782. Biex jiftaħ dan l-osservatorju l-Gran Mastru kien xtara diversi strumenti mill-belt ta' Genova. Fl-osservatorju kien jaħdem ukoll Jean-August D'Angos, li kien wiehed li jifhem fil-fizika. Fis-sena 1789 l-osservatorju ħa n-nar u l-istudji li kienu saru taru mar-riħ. Il-holma tal-Gran Mastru li jkun magħruf, li kien il-patron tax-xjenza kienet spiċċat darba għal dejjem.

Il-palazz kellu wkoll it-torri. Dan kien il-post fejn kienu jpoġġu t-teżori tal-Ordni. It-torri kellu diversi kmamar fejn wiehed jista' jzomm dawn it-teżori. Fost dawn it-teżori kien hemm ix-xabla ta' de Valette u anki ċ-ċinturin. Dawn kienu ġew mogħtija mill-Imperatur ta' Spanja Filippu II.

HADDIEMA FIL-PALAZZ

Skond il-kittieb, il-Markiz Nicholas de Piro, fil-palazz, fi żmien il-kavallieri, kien hemm diversi haddiema. Insemmu fost l-oħrajn nies li kellhom x'jaqsmu mal-ikel, oħrajn xogħolhom kien mas-salarji u oħrajn kienu jieħdu ħsieb l-ilsiera. Fost dawn insemmu lil Paolo Testaferrata, li kien wiehed mill-'secreti' jew amministraturi li kien hemm. Testaferrata kien jaħdem fi żmien il-Gran Mastru Perellos.

Insemmu wkoll haddiem ieħor li kellu x'jaqsam mal-palazz. Dan kien Giovanni Gourgion, li kien 'maestro di sala'. Xi haddiema bnew rabta intima mal-Gran Mastru. Wiehed minnhom kien il-Baruni Gio Francesco d'Amico Inguanez li saħansitra talab lill-Gran Mastru Pinto biex ikun il-parrinu tat-tifel tiegħu fil-magħmudija.

MISTEDNIN

Palazz hekk importanti bilfors kellu diversi mistedin. Insemmu lill-poeta Inġliż Coleridge, li żar il-palazz fit-18 ta' Mejju 1804. Waqt li kien fil-palazz sema' l-quddies fil-kappella li kienet qed taqdi l-komunità Anglikana. L-affreski tal-kappella kienu mpressjonawh. Mistieden ieħor kien id-Duka ta' Estrada. Dan wasal Malta fl-1624. Wasal fuq flotta tal-vapuri tal-gwerra. Persuna li kienet taf il-palazz kienet il-Konti Alessandro Cagliostro. Dan ma kien hadd ħlief Giuseppe Balsano. Hu kien jgħid li kien iben il-Gran Mastru Pinto. Kien wiehed adventuruz u li kien ħabib ta' ħafna nies tal-poter.

IKEL

Għall-ewwel il-Gran Mastru kienu jgħixu ħajja sempliċi. L-ikel kien ukoll sempliċi. Kien żmien meta l-Gran Mastru kien jaqsam l-ikel tiegħu mal-fqar. Iżda hekk kif l-idea tal-poter

bdiēt tizloq minn idejn il-Kunsill Ġenerali u tmur f'idejn il-Gran Mastru, l-ikel u x-xalar żdied. Naturalment haġna miċ-ċerimonji u ikliet bdew isiru fil-palazz. Peter Tolstoj żar il-palazz. Fuq is-siġġu magistrali kien hemm il-Gran Mastru de Verdalle. Dan Tolstoj jirrankonta li fuq il-mejda tal-Gran Mastru kien hemm inbid mill-itjeb u ikel tassew sinjur. Id-dekorazzjonijiet tal-mejda u l-posati kienu tal-fidda. Patrick Brydone kiteb fuq il-ħajja tal-palazz. Hu qal ċar u tond li l-Gran Mastru kien jgħix haġja komda u ta' lussu, aktar minn xi prinċep fl-Ewropa.

ARMĠ

Fil-palazz hemm kollezzjoni żgħira ta' armi magħmulin fil-ġebba Maltija. Dawn sabu ruħhom fil-palazz fis-sena 1897 meta fuq is-siġġu tal-Gvernatur kien hemm Fremantle. Dan ta ordni biex ċerti armi li kienu tneħħew jittieħdu fil-palazz. Ordna wkoll li dawn jitwaħħlu mal-ħajt li kemm fil-kuridur miftuħ u li kemm fil-bitħa tal-Ġgant.

FI ŻMIEN L-INGLIŻI U WARA

Għall-ewwel il-mexxejja Nglilżi bdew jgħlxu barra mill-palazz. Sir Alexander Ball (1799-1801) kien joqgħod f'waħda mid-djar ewlenin li kienu bnew il-kavallieri – Casa Raimondo, li llum hija l-Mużew tal-Arti fi Triq in-Nofs In-Nhar. Meta Ball miet kien fil-Palazz ta' Sant'Anton u wara l-ġisem mejjet ingab fil-palazz fejn ġie esponut f'waħda mill-kmamar. Sir Thomas Maitland miet Malta u anki hu ġie esponut fil-palazz. L-istess haġa saret għall-Markiż ta' Hastings.

Il-palazz ha daqqa kbira fi żmien l-Ingliżi. L-ewwel haġa li baġħtet il-palazz lura kienet id-dhul ta' neoklassiku fih u t-tibdil tas-sala ewlenija. F'din is-sala, l-affreski ta' D'Aleccio ġew mogħttija. Fis-sena 1908 dawn it-tibdiliet tneħħew fejn instabu li dawn l-affreski saritilhom ħsara kbira. Giorgio Pullicino kien wieħed mill-Maltin li hadmu fuq din is-sala biex tingħata lura l-ġmiel li kellha qabel.

F'dak l-istess żmien twaħħlet fis-sala ewlenija l-gallerija tal-mużika. Din kienet qabel fil-kappella tal-palazz. Il-gallerija kienet parti mill-ġifen ta' żmien l-Ordni u sar restwar fuqha minn Vincenzo Busuttill. Kien il-Gvernatur Sir Gaspard Le Merchant li kompli żejjen din is-sala permezz ta' mirja, linef u għamara li nxitraw minn barra.

Fi żmien l-Ingliżi, fil-palazz saru wkoll passi gloriużi. F'April 1912, il-Gvernatur, il-Marixxall Lord Charles Onslow Plumer, ippubblika l-"Letters Patent", għax Malta kien se jkollha "Self Government". Tant li l-ewwel ftuħ tal-parlament sar mill-Prinċep ta' Wales, fl-1 ta' Novembru 1921, fil-palazz stess. Meta kien jinħatar Gvernatur ġdid, fil-palazz kienu jsiru xeni godda.

Kull sena, f'jum il-Gandlora, kienet issir ċerimonja speċjali. Fiha l-Gvernatur kien jiġbor il-Kappillani u Arciprieti biex iwasslihom il-'miri' u l-proġetti tal-gvern. Id-Duka ta' Connaught ġle maħtur Kmandant tat-truppi Nglilżi

fil-Mediterran u dan mar joqgħod fil-Palazz, waqt li l-Gvernatur mar joqgħod fil-Berġa t'Aragona.

Ċerimonja speċjali saret fl-1926 meta l-membri tal-Ordni ta' San Ġwann ingabru fis-sala ewlenija tal-palazz biex jaħtru diversi membri godda. Għal din iċ-ċerimonja saret pittura mill-Malti Edward Caruana Dingli, fejn naraw lill-Gvernatur Sir Walter Congreve fuq it-tron u d-Duka a' Scarborough biswitu. Ċerimonja oħra speċjali li saret fil-Palazz kienet dik li saret l-għada tal-ksib tal-Indipendenza. F'din iċ-ċerimonja ġew mogħttija l-instrumenti tal-Indipendenza u saret fl-ewwel ftuħ tal-Parlament. Pass ieħor sar wara li Malta saret pajjiż ħieles. Il-kamra tal-parlament tittieħdet minflok l-amerija. Din il-kamra għandha stil li ma jixraqx għall-palazz storiku.

GVERNATUR PARTIKULARI U L-PALAZZ

Il-palazz intrabat mad-dinja tal-Gvernaturi Nglizi li kellha Malta. Il-Markiż ta' Hastings kellu problemi ta' saħħa. Ma riedx jara l-ebda tabib, iżda fl-aħħar kellu jċedi. Biex jarah it-tabib mar bl-uniformi. I lu miet waqt li kien fi triqtu lejn il-Belt ta' Napli biex ikompli l-kura tiegħu.

L-ORDNI TA' SAN MIKIEL U SAN ĠORĠ

Fi żmien il-Gvernatur Maitland l-Ingliżi riedu jwaqfu Ordni ġdid. Dan kien biex jiċċelebraw żewġ postijiet fil-Baħar



Sir Thomas Maitland





Mediterran. Dawn kienu Malta u l-Gzejjer Ioniċi. Malta saret uffiċjalment parti mill-Imperu Ngliz fl-1814, waqt li l-Gzejjer Ioniċi daħlu sena wara. L-Inglizi riedu Ordni ġdid. Maitland ried isemmi dan l-Ordni lil San Ġwann u bħala kap ried ipogġi Gran Mastru. Mal-Inglizi dawn l-ideat ma tantx niżlu tajjeb u fl-10 ta' Diċembru 1818, il-Gvernatur ħabbar it-twaqqif tal-Ordni ta' San Mikiel u San Ġorġ. L-ewwel investitura saret fis-sala ewlenija tal-palazz, sewwa sew fis-16 ta' Diċembru 1818. Il-Maltin li saru membri f'dan l-Ordni kienu Dr Giuseppe Borg Olivier, president tal-qorti tal-Appell, Dr Raffaele Crispino Xerri, membru tal-Kunsill Suprem tal-Ġustizza, u Dr Giuseppe Nicolò Zammit. Fl-1828 Sir Raffaele Crispino Xerri ħatar lill-Maġġur Ġenerali, Frederick Ponsonby, li kien Gvernatur ta' Malta, membru tal-Ordni fl-ivell tas-Salib il-Kbir (Gran Croce). L-istess storja rrepetiet ruħha fl-1843 meta Sir Agostino Randon ħatar lil Lugotenent Ġenerali, Patrick Stuart, f'din l-Ordni u meta Sir Adrian Dingli nħatar Gran Croce fl-istess Ordni.

Meta l-gzejjer Ioniċi marru mill-ġdid mal-Greċja, l-Ordni sar japplika biss għal Malta. Bhal tifkira ta' dan l-Ordni, fil-palazz hemm żewġ inkwatri, xogħol ta' Pietro Paolo Caruana. Wiehed mix-xogħlijiet juri lil San Mikiel u l-ieħor

juri lil San Ġorġ. Dawn kienu l-patrni tal-Ordni. Marbut mal-Ordni kien hemm ir-riforma tas-sala ewlenija tal-palazz. Din saret taħt it-tmexxija ta' Giorgio Pullicino. Tal-artist Malti kien hemm żewġ disinj li ma jinstabux aktar f'Malta. Forsi jinsabu fil-palazz ta' Korfu. ■

Referenzi

- Lino Bugeja, *The Great Siege of 1565: Frescoes at the Grand Masters' Palace, Malta This Month*, July 2001
- Stefanie Paulin, *The original design of the Grand Masters' Palace, Valletta, The Sunday Times*, November 14, 1999
- Anon, *Paladini frescoes at Palace to be restored, The Times*, October 31, 1998
- A E Abela, *The story of a hall, The Sunday Times*, April 16, 1995
- The Times 17-III-2000
- The Times 31-X-1998
- Albert G Storage, *"Neptune" restored, The Sunday Times*, September 12, 1999
- Philip Farrugia Randon, *At long last, this is it, The Sunday Times*, October, 2001
- Anon, *Grand Master's suits of armour being restored, Malta This Month* July 2001
- Albert Ganado (ed), *Palace of the Grand Masters in Valletta, Fondazzjoni Patrimonju Malti*, 2001

ROKNA GHAT-TFAL

AHSEB U WIEĠEB


1. Ġesù, għall-festa: ma telax, tela' bil-moħbi. (Ġw 7,10)
2. Talbuhom jagħzli xi rġiel: sebgħa, ħamsa, għaxra. (Atti 6,3)
3. Minn ġol-bir telgħet: sallura, daħna, belliegħa. (Apk 9,2)
4. Ġwanni bagħat jistaqsih, inti: l-Messija, bin Ġuzeppi, dak li għandu jġi? (Mt 11,2-3)
5. Kemm ġabru qfief bil-bicciet: tmax, għaxra, sebgħa. (Mk 8,19)
6. Wara tlitt ijiem sabuh: jilgħab, fit-tempju, mistoħbi. (Lq 2,46)
7. Ġesù tela' fit-tempju u: qagħad jitlob, jitkellem, jgħallem. (Ġw 7,14)
8. Kien jagħmel il-mirakli: Timon, Stiefnu, Nikola. (Atti 6,8)
9. Minn ġod-daħna tferrxu: ġradijiet, ġmied, irwejjaħ. (Apk 9,3)
10. X'ħarġu jaraw f'ld-deżert: skorpjuni, ramel, qasxba tixxejjer. (Mt 11,7)

Ir-rebbieħ jingħata ktieb sabiħ. Dan jittella' bix-xorti mit-tweġibiet tajba li jaslulna mhux aktar tard mill-ħmistax tax-xaħar.

Indirizzaw it-tweġiba tagħkom hekk:
**ROKNA GHAT-TFAL, Dawl Franġiskan,
 Kunvent tal-Kapuċċini Floriana FRN 1211.**

IR-REBBIEH TA' JANNAR 2013
 JOHN CASSAR - MARSA

TISLIBA - 120



1. Sew ħżiena u sew hekk. (Koh 12,14) (5)
2. Hekk kienu jagħmlu lill-mejjet. (Lq 7,12) (6)
3. L-idejn tal-presbiteri... (1 Tim 4,14) (5)
4. Liema ħaddiem. (Ħag 1,6) (5)
5. X'jigriek jekk tiekol. (Ġen 2,17) (4)
6. Biex ngħixu bir-... (Tit 2,12) (5)
7. Jew aħna jew dan. (Gal 1,8) (5)
8. Erba' qaddejja u tnejn minn dawn. (Tob 9,2) (5)
9. Mill-qiegh tiegħu. (Lam 3,55) (3)
10. Mill-familja ta' Efrata. (Rut 1,2) (7)
11. u 12. X'kien Ċiru. (Esd 6,3) (3)
13. Kienet magħmula mill-ġrad. (Goel 2,25) (6)
14. Silġ hekk. (Apk 11,19) (5)
15. Lejn... u jilwu lejn Karka. (Goż 15,3) (5)
16. It-tama bħal dñ. (Lhud 6,19) (5)
17. Xerred demm il-muntun fuq dan. (Lev 8,19) (5)
18. Kienu nies ta' ħila kbira. (1 Mak 2,42) (7)
19. Dan jgħid... l-Mulej. (Ezek 6,3) (4)
20. *Itlaq* għamel l-għassa. (Naħ 2,2) (3)
21. X'għamel lir-riħ. (Mk 4,39) (5)
22. Din hi tal-karwani. (Ġob 6,18) (5)

RIZULTAT TAT-TISLIBA TA' JANNAR 2013:

**1. Herqa; 2. Jinslef; 3. Salma; 4. Ħażnu; 5. Issa; 6. Abjad;
 7. Elija; 8. Ahseb; 9. Qal; 10. Mannara; 11. u 12. Efrata;
 13. Tromba; 14. Aħrab; 15. Żjara; 16. Ixtru; 17. Itlaq;
 18. Ħxejjex; 19. Elmu; 20. Oħt; 21. Aħmar; 22. Rabta.**

*Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslulna mhux aktar tard mill-ħmistax tax-xaħar. Ibagħtu s-soluzzjoni tagħkom f'dan l-indirizz: **Tisliba Dawl Franġiskan, Kunvent tal-Kapuċċini, Floriana - FRN 1211***

IR-REBBIEH TA' JANNAR 2013
 FILIPPA XUEREB – ŻEBBUĠ

Ir-rebbieħa taż-żewġ kompetizzjonijiet jekk joġġobhom jgħbru l-premjju bejn id 9.00am u 11.30am u bejn il-5.00pm u s-7.00pm mill-Uffiċċju Missjoni, Kunvent Kapuċċini, Floriana. Tel: 2123 3874



FRA BASKAL U N-NAGĦĠA L-MITLUFA

F'dik il-lejla xitwija Fra Baskal ma setax jagħlaq għajn ma' għajn, għaliex qabel daħal il-kunvent, lura miċ-ċirka, waħda mara bid-dmugħ f'għajnejha talbitu bil-ħniena biex jitlob għal binha li kien abbanduna l-Knisja u ħsiebu dejjem biex iwaqqa għaċ-ċajt it-tagħlim tagħha. Il-Fra ħass qalbu tingħafas għal dan iż-żagħżuġ, bin familja tajba, u ħass ħafna wkoll għall-imrar li kienet qed tixrob ommu. F'dik il-lejla wkoll kien għaddej maltemp qawwi: ragħad u beraq waħda f'waħda, riħ ivenven u xita sfieqa tfaqqa fuq il-ħġieġ tat-tieqa, maltemp li Fra Baskal stħajlu l-maltemp li kien għaddej minnu ż-żagħżuġ bogħod mill-grazzja t'Alla. Allura kif seta' jorqod it-twajjeb Frangiskan?



Imma, minn hawn u minn hemm, meta l-lejl kien daħal sewwa u l-Fra għamel kull sforz biex il-ħin jgħaddih fit-talb, fl-aħħar l-għajja għamlet tagħha u għajnu marret bih, imma għall-ħin qasir. Għax kellu ħolma li tajritlu n-ngħas minnufih. Ħolom li kien f'wied desolat, wied fejn l-unika ħajja kienet tikkonsisti f'xewk u għollieq ta' kulur sewdieni u sigar flok miġsija weraq aħdar kienu miżgħuda bix-xewk, ħiereġ mill-friegħi, xewk li kien qisu imsiemer imsaddin. F'daqqa waħda jisma' nagħġa tgħajjat mitlufa u mwerwra f'dan il-wied, dezert wahxi, għaliex corma lpup kienu resqin lejha biex jagħmluha b'cejjeċ u jbilgħuha. Għall-ewwel il-Fra baqa' jħares skantat lejn l-imsejġna nagħġa ma jafx x'se jaqbad jagħmel meta f'daqqa waħda ħarset lejha u karbitlu: "Salvani". Mal-karba "salvani", it-twajjeb tagħna stenbaħ minnufih b'dik il-karba tidwi f'widnejh. Mill-ewwel fehem il-messaġġ tal-ħolma u ħassu fid-dmir li jsalva lin-nagħġa mill-aktar fis. Baqa' għal ftit jaħseb x'kellu jagħmel biex jiġi wiċċ imbwiċċ ma' dak l-iben il-ħali ta' dik l-omm li kienet bkietlu biex jitlob għalih. Ma setax jaqbad tarf fejn kellu jmur ifittxu. Imbagħad bejnu u bejn ruħu ħaseb: "ħaġa waħda nista' nagħmel, immur nitlob lil-Mulej".

Għalkemm il-lejl kien għadu fl-aqwa tiegħu u l-ksieħ ma kienx jgħammillek qalb toħrog mill-friex, il-Fra tajjar l-għata ħaff li kellu fuqu, niżel mis-sodda fqira tiegħu, xeghel ix-xema li kellu fuq il-buġġja, baħbaħ wiċċu bl-ilma kiesaħ li kellu fil-buqar gol-friskatur fuq it-trepied, libes l-ilbies Frangiskan u bid-dawl bati tal-buġġja f'idu, mexa fis-skiet lejn il-kappella u mar intefa' għarrobtejh quddiem it-tabernaklu jitlob id-dawl għax akkost kollox ried isalva lil dak iż-żagħżuġ.

Kemm dam mitluf f'għaqda mal-Mulej ma nafux. Imma għall-ħabta tal-Paternoster bdew jaslu l-ewwel devoti xjuħ għall-quddies tal-ewwel u billi sabu l-knisja għadha magħluqa, ħaġa mhix tas-soltu, bdew iħabbtu fuq il-bieb, xejn xejn biex jiskennu mis-sirda kiesaħ u mit-traxxix tax-xita. Dan it-taħbit ġab f'tiegħu lil Fra u ftakar fejn kien. Qam mill-art u l-aħħar talba tiegħu kienet: "Dawwalni Mulej". Minnufih ġie mdawwal biex fl-ewwel imriezaq ta' sbieħ il-jum, imur jistenna fit-taraġ taz-zuntier. Imbagħad kollu mimli paċi mar jiġri jneħħi l-istaneg ta' wara l-bieb u fetaħ. Sellem u talab maħfra lil dawk li kienu jistennew barra u bl-għajjnuna tagħhom xeghel il-lampi u xi xemgħat fil-knisja u wara ħaffef lejn is-sagrastija biex jipprepara l-meħtieġ għall-quddies.

(tkompli...)



*GHIN LILL-KNISJA U LILL-ORDNI
FRANĠISKAN KAPUĊĊIN FIL-KENJA
BILLI TAGHMEL...*

BOROŻ TA' STUDJU

BORŻA TA'STUDJU hija offerta ġeneruża ta' €580 li tmur għall-ispejjeż tas-seminaristi Kenjani tagħna kollha li qegħdin ihejju lilhom infushom biex isiru reliġjużi u saċerdoti Kapuċċini.

Din tista'tingħata jew minn persuna waħda jew minn diversi benefatturi li jingħaqdu flimkien. Tista'tingħata anki ffit ffit.

Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil:

P. Crispin Tabone OFM Cap,

Segretarju tal-Missjoni, Uffiċċju Missjoni Kapuċċini, Floriana

Tel: 2123 3874, 2123 4949, 2122 5525.